

आर्थिक वर्ष २०७६/७७ को सेवा र कार्यको लागि प्रदेश सञ्चित कोषबाट केही रकम विनियोजन गर्ने र सो रकम खर्च गर्ने सम्बन्धमा ब्यवस्था गर्न बनेको

विधेयक

प्रस्तावना: आर्थिक वर्ष २०७६/७७ को सेवा र कार्यको लागि प्रदेश सञ्चित कोषबाट केही रकम विनियोजन गर्ने र सो रकम खर्च गर्ने अधिकार दिन वाञ्छनीय भएकोले,

गण्डकी प्रदेश सभाले यो ऐन बनाएको छ ।

१. संक्षिप्त नाम र प्रारम्भ: (१) यस ऐनको नाम “विनियोजन ऐन, २०७६” रहेको छ।

(२) यो ऐन सम्बत् २०७६ साल साउन १ गतेदेखि लागू हुनेछ।

२. आर्थिक वर्ष २०७६/७७ को निमित्त प्रदेश सञ्चित कोषबाट रकम खर्च गर्ने अधिकार: आर्थिक वर्ष २०७६/७७ को निमित्त अनुसूची-१ बमोजिम प्रदेश सञ्चित कोषमाथि व्ययभार हुने रकम बाहेक अनुसूची-२ को महल ३ मा उल्लिखित निकायले गर्ने सेवा र कार्यका निमित्त सोही अनुसूचीको महल ४ मा उल्लिखित चालु खर्च, महल ५ मा उल्लिखित पूँजीगत र वित्तीय व्यवस्थाको रकम समेत गरी महल ६ मा उल्लिखित जम्मा रकम रु.३१,८४,९७,५३,०००।- (अक्षेरूपी एकतीस अरब चौरासी करोड सन्तानब्बे लाख त्रिपन्न हजार मात्र) मा नबढाई निर्दिष्ट गरिए बमोजिम प्रदेश सञ्चित कोषबाट खर्च गर्न सकिनेछ।

३. विनियोजन: (१) यस ऐनद्वारा प्रदेश सञ्चित कोषबाट खर्च गर्न अधिकार दिइएको रकम आर्थिक वर्ष २०७६/७७ को निमित्त अनुसूची-२ को महल ३ मा उल्लिखित निकायले गर्ने सेवा र कार्यको निमित्त विनियोजन गरिने छ।

(२) उपदफा (१) बमोजिम अनुसूची-२ को महल ३ मा उल्लिखित निकायले गर्ने सेवा र कार्यको निमित्त विनियोजन गरेको रकममध्ये कुनै

अनुदानको संख्यामा बचत हुने र कुनै अनुदानको संख्यामा अपुग हुने देखिन आएमा प्रदेश सरकार, आर्थिक मामिला तथा योजना मन्त्रालयले बचत हुने अनुदान संख्याबाट अपुग हुने अनुदान संख्यामा रकम सार्न सक्नेछ।

(३) उपदफा (२) बमोजिम रकम सार्दा जम्मा रकमको दश प्रतिशतमा नबढ्ने गरी कुनै एक वा एकभन्दा बढी अनुदानबाट अर्को एक वा एक भन्दा बढी अनुदानमा रकम सार्न र निकासी तथा खर्च जनाउन, चालु र पूँजीगत खर्च तथा वित्तीय व्यवस्थाको खर्च व्यहोर्न एक स्रोतबाट अर्को स्रोतमा रकम सार्न सकिनेछ।

तर,

(क) एउटै अनुदान संख्याभित्रका बजेट शीर्षक वा उपशीर्षकमा रकमान्तर गर्दा जतिसुकै रकम रकमान्तर गर्न सकिनेछ।

(ख) पूँजीगत खर्च र वित्तीय व्यवस्थातर्फ विनियोजित रकम साँवा भुक्तानी खर्च र व्याज भुक्तानी खर्च शीर्षकमा बाहेक अन्य चालू खर्च शीर्षकतर्फ सार्न र वित्तीय व्यवस्था अन्तर्गत सावाँ भुक्तानी खर्चतर्फ विनियोजित रकम व्याज भुक्तानी खर्च शीर्षकमा बाहेक अन्यत्र सार्न सकिने छैन।

(४) स्थानीय तहका लागि अनुदान संख्या ८०१ मा विनियोजन भएको वित्तीय समानीकरण अनुदान रकम भने अन्य अनुदान संख्यामा रकमान्तर हुने छैन।

(५) उपदफा (१), (२) र (३) मा जुनसुकै कुरा लेखिएको भएतापनि अनुदान संख्या ६०२ मा विनियोजन भएको रकम जुन अनुदान संख्यामा निकासी र खर्च हुने हो सोही अनुदान संख्यामा रकम सार्न र निकासी तथा खर्च जनाउन भने बाधा पर्ने छैन।

४. अन्तर सरकारी वित्तीय हस्तान्तरण: (१) अनुदान संख्या ८०१ को रकम स्थानीय तहले कानून बमोजिम खर्च गर्न पाउने गरी अनुदानको रूपमा स्थानीय सञ्चित कोषमा हस्तान्तरण गरिनेछ।

(२) उपदफा (१) बमोजिमको रकममध्ये वित्तीय समानीकरण अनुदानको एक चौथाईले हुन आउने रकम प्रदेश लेखा नियन्त्रक कार्यालयले सम्बन्धित सञ्चित कोषमा प्रत्येक आर्थिक वर्षको साउन २५ गते, कार्तिक २५ गते, माघ २५ गते र बैशाख २५ गते गरी चार किस्तामा दाखिला गर्नेछ।

(३) उपदफा (२) बमोजिमको वित्तीय समानीकरण अनुदानबाट खर्च भएको रकमको विवरण स्थानीय तहले प्रदेश लेखा नियन्त्रक कार्यालयमा प्रत्येक आर्थिक वर्षको कार्तिक १५ गते, माघ १५ गते, बैशाख १५ गते र साउन १५ गतेभित्र बुझाईसक्नु पर्नेछ।

(४) उपदफा (२) मा जुनसूकै कुरा लेखिएको भए तापनि उपदफा (३) बमोजिमको विवरण प्राप्त नभएसम्म वित्तीय समानीकरण अनुदान वापतको बाँकी रकम सम्बन्धित सञ्चित कोषमा दाखिला गरिने छैन।

(५) सशर्त, समपूरक र विशेष अनुदानको रकम असार मसान्तसम्म खर्च नभई बचत भएमा प्रदेश सञ्चित कोषमा दाखिल गर्नु पर्नेछ।

(६) उपदफा (५) बमोजिम अनुदानको रकम दाखिल नभएमा प्रदेश लेखा नियन्त्रक कार्यालयले त्यस्तो रकम अर्को वर्ष हस्तान्तरण गर्ने अनुदानबाट कट्टा गरी समायोजन गर्नेछ।

५. अख्तियारी तथा कार्यक्रम स्वीकृति सम्बन्धी व्यवस्था: (१) प्रचलित कानूनमा जुनसूकै कुरा लेखिएको भए तापनि विनियोजन भएको रकम प्रचलित कानूनको अधीनमा रही खर्च गर्ने अख्तियारी यो ऐन प्रारम्भ भएको दिनदेखि अधिकार प्राप्त अधिकारीलाई हुनेछ।

(२) उपदफा (१) बमोजिम खर्च गर्ने अख्तियारीको आधारमा प्रदेश लेखा नियन्त्रक कार्यालय वा इकाई कार्यालयले सम्बन्धित निकायलाई विनियोजन भएको रकम निकासा दिनेछ।

(३) कुनै निकायलाई एकभन्दा बढी निकायबाट खर्च गर्ने गरी रकम विनियोजन भएकोमा विनियोजन भएको निकायको प्रमुखले यो ऐन प्रारम्भ भएको मितिले पन्ध्र दिनभित्र विनियोजन भएको सम्पूर्ण रकम खर्च गर्ने निकायलाई बाँडफाँट गरी त्यसको जानकारी प्रदेश सरकार, आर्थिक मामिला तथा योजना मन्त्रालय र प्रदेश लेखा नियन्त्रक कार्यालयलाई दिनु पर्नेछ।

(४) उपदफा (३) बमोजिमको बाँडफाँटबाट रकम प्राप्त गर्ने निकायको प्रमुखलाई त्यस्तो रकम खर्च गर्ने अख्तियारी प्राप्त भएको मानिनेछ।

(५) प्रचलित कानूनमा जुनसूकै कुरा लेखिएको भए तापनि प्रादेशिक मन्त्रालयगत बजेट सूचना प्रणालीमा समावेश भएको कार्यक्रमलाई त्यस्तो कार्यक्रम कार्यान्वयन गर्ने प्रयोजनका लागि स्वीकृत कार्यक्रम मानिनेछ।

(६) उपदफा (५) बमोजिम प्रादेशिक मन्त्रालयगत बजेट सूचना प्रणालीमा समावेश भएको कुनै कार्यक्रम संशोधन गर्नुपर्ने भएमा सम्बन्धित निकायले प्रदेश सरकार, आर्थिक मामिला तथा योजना मन्त्रालयको सहमति लिनु पर्नेछ।

(७) उपदफा (६) मा जुनसूकै कुरा लेखिएको भए तापनि प्रादेशिक मन्त्रालयगत बजेट सूचना प्रणालीमा समावेश भएको कार्यक्रमको चौमासिक विभाजनलाई संशोधन गर्नुपर्ने भएमा सम्बन्धित निकायले एक तह माथिको कार्यालय प्रमुखको स्वीकृति लिनु पर्नेछ।

तर राजपत्राङ्कित प्रथम श्रेणी वा सो सरहको कर्मचारी प्रमुख भएको निकायमा निजले चौमासिक विभाजनलाई संशोधन गर्न बाधा पुगेको मानिने छैन।

(८) उपदफा (७) बमोजिम संशोधन भएको जानकारी प्रदेश सरकार, आर्थिक मामिला तथा योजना मन्त्रालय र प्रदेश लेखा नियन्त्रक कार्यालयलाई दिनु पर्नेछ।

(९) प्रदेश सरकारका विषयगत मन्त्रालयका सचिवले आफ्नो कुनै आयोजना/ कार्यक्रम स्थानीय तहबाट कार्यान्वयन गराउन उपयुक्त देखेमा प्रदेश सरकार, आर्थिक मामिला तथा योजना मन्त्रालयको सहमति लिई विनियोजित बजेट रकमको सीमाभित्र रही स्थानीय संञ्चित कोषमा रकम हस्तान्तरण गर्न वा सिधै अख्तियारी दिन सक्नेछ।

(१०) उपदफा (९) बमोजिम कुनै स्थानीय तहले प्रदेश सरकार अन्तर्गतको कार्यक्रम/आयोजना कार्यान्वयन गरेमा सो सम्बन्धी प्रगति विवरण प्रदेश सरकार, आर्थिक मामिला तथा योजना मन्त्रालय र सम्बन्धित विषयगत मन्त्रालय/निकायलाई दिनु पर्नेछ।

६. कार्यविधि तथा मापदण्ड बनाउन सक्ने: (१) यस ऐनको कार्यान्वयन गर्न प्रदेश सरकारले आवश्यक कार्यविधि तथा मापदण्ड बनाउन सक्नेछ।

(२) उपदफा (१) बमोजिमको कार्यविधि तथा मापदण्ड प्रदेश राजपत्रमा प्रकाशन गरिनेछ।

७. आदेश जारी गर्न सक्ने: (१) यस ऐनको कार्यान्वयन गर्दा कुनै बाधा उत्पन्न भएमा प्रदेश सरकारले आदेश जारी गरी आवश्यक व्यवस्था गर्न सक्नेछ।

(२) उपदफा (१) बमोजिमको आदेश प्रदेश राजपत्रमा प्रकाशन गरिनेछ।

**अनुसूची-१**  
 (दफा २ संग सम्बन्धित)  
 नेपालको संविधान बमोजिम  
गण्डकी प्रदेश सञ्चित कोषमाथि व्ययभार हुने रकम

(रु. हजारमा)

१	२	३	४	५	६
क्र. स.	प्रदेश अनुदान संख्या	शीर्षकको नाम	चालु	वित्तीय व्यवस्था	जम्मा
१	२०२	प्रदेश सभा	५०३९	०	५०३९
२	२१०	प्रदेश लोक सेवा आयोग	१००००	०	१००००
३	६०२	अर्थ -विविध	२७००००	०	२७००००
		<b>जम्मा</b>	<b>२८५०३९</b>	<b>०</b>	<b>२८५०३९</b>

**अनुसूची-२**  
(दफा २ र ३ संग सम्बन्धित)  
**गण्डकी प्रदेश सञ्चित कोषबाट व्ययभार हुने रकम**

(रु. हजारमा)

१	२	३	४	५	६
क्र. स.	प्रदेश अनुदान संख्या	शीर्षकको नाम	चालु	पूँजीगत तथा वित्तीय व्यवस्था	जम्मा
१	२०२	प्रदेश सभा	१०७५९०	३०२७०	१३७८६०
२	२१६	मुख्य न्यायाधिवक्ताको कार्यालय	१९९३७	१०००	२०९३७
३	३०१	मुख्यमन्त्री तथा मन्त्रीपरिषद्को कार्यालय	४५६५२३	८७१२५०	१३२७७७३
४	३०५	आर्थिक मामिला तथा योजना मन्त्रालय	२०७०९१	२२३५०	२२९४४१
५	३०७	उद्योग, पर्यटन, वन तथा वातावरण मन्त्रालय	१२९९५४८	७३१८५९	२०३१४०७
६	३१२	भूमि व्यवस्था, कृषि तथा सहकारी मन्त्रालय	२१०८१२२	३१९९५९	२४२८०८१
७	३१४	आन्तरिक मामिला तथा कानून मन्त्रालय	३७९२३६	२१४७००	५९३९३६
८	३३७	भौतिक पूर्वाधार विकास मन्त्रालय	८४००४९	१५११०५१५	१५९५०५६४

९	३५०	सामाजिक विकास मन्त्रालय	२५५५९८५	८३५६१७	३३९१६०२
१०	३९१	प्रदेश नीति तथा योजना आयोग	२८८५०	११५००	४०३५०
११	६०२	अर्थ-विविध	१५४००००	१७०००००	३२४००००
१२	८०१	स्थानीय तह	२४५७८०२	०	२४५७८०२
	जम्मा		१२०००७३३	१९८४९०२०	३१८४९७५३

प्रदेश सभाको सम्बत् २०७६ साल असार २० गते बसेको बैठकले नेपालको संविधानको धारा १९९ बमोजिम यो विधेयक पारित गरेको व्यहोरा संविधानको धारा २०१ बमोजिम प्रमाणित गर्दछु ।

नेत्रनाथ अधिकारी  
सभामुख  
गण्डकी प्रदेश  
मिति : २०७६/०३/२०

प्रदेश सभाका सभामुखबाट प्रमाणित यो विधेयक नेपालको संविधानको धारा २०१ को उपधारा (२) बमोजिम प्रमाणित गर्दछु ।

मिति :

बाबुराम कुँवर  
प्रदेश प्रमुख